

Kathmandu University Monthly Bulletin

काठमाडौं विश्वविद्यालय मासिक गतिविधि

२०६९ कार्तिक (अक्टोबर/नोभेम्बर २०१२)

प्रमुख गतिविधिहरू

१. अठारौं दीक्षान्त समारोह (मेडिकल) सम्पन्न



काठमाडौं विश्वविद्यालयको अठारौं दीक्षान्त समारोहको पहिलो कार्यक्रम स्कूल अफ मेडिकल साइन्सेजको बेसिक साइन्स कम्प्लेक्स चौकोटमा गत कार्तिक २४ मा सम्पन्न भयो । मेडिकल विधाको दीक्षान्त समारोह छुट्टै गरिएको यो तेस्रोपटक हो । सम्माननीय कुलपति तथा प्रधानमन्त्री डा. बाबुराम भट्टराईको अध्यक्षतामा सम्पन्न उक्त समारोहमा थाइल्यान्डको माहिडोल विश्वविद्यालयका प्रेसिडेन्ट प्रा. रजता रजतानविन प्रमुख अतिथि हुनुहुन्थ्यो ।



उक्त दीक्षान्त समारोहमा एमबीबीएसका ५७५ जना र बीएस्सी इन नर्सिङका ५८ जना गरी जम्मा ६३३ जना स्नातकहरू दीक्षित भएका छन् । तीमध्ये दीक्षान्त समारोहमा ४५९ जना उपस्थित भएका छन् । दीक्षित हुने स्नातकहरूमध्ये ३७.४ प्रतिशत विद्यार्थी भारत, श्रीलङ्का, अमेरिका र केन्याका रहेका छन् । दीक्षित स्नातकहरूमध्ये ३६.६५ प्रतिशत सङ्ख्या महिलाको रहेको छ ।

काठमाडौं विश्वविद्यालयबाट यस वर्षसमेत गरी कूल ५ हजार २ सय ७२ जना एमबीबीएस चिकित्सक र १ सय ५२ जना बीएस्सी इन नर्सिङ दीक्षित भएका छन् । तीमध्ये महिला चिकित्सकको कूल सङ्ख्या ३७.८२ प्रतिशत रहेको छ ।

उक्त समारोहमा एमबीबीएसका सम्पूर्ण परीक्षाहरूमा सर्वोच्च अङ्क (८१.२८ प्रतिशत) ल्याई उच्च स्थान हासिल गरेका मणिपाल कलेज अफ मेडिकल साइन्सेज, पोखराका विनय बस्याललाई भाइसचान्सलर स्वर्णपदक (एमबीबीएस) प्रदान गरियो ।

समारोहमा कुलपति तथा प्रधानमन्त्री डा. बाबुराम भट्टराईले भन्नुभयो – आज हामी विश्व-आर्थिकीकरणको युगमा अवतरण भएका छौं । त्यसैले प्रत्येक मुलुकले आफूलाई प्रतिस्पर्धात्मक संस्कारमा ढाल्न उद्यत हुनुपरेको छ र त्यसका लागि युवावर्गको सशक्तीकरण नै पहिलो आवश्यकता भएको छ । त्यो भूमिका खेल्न काठमाडौं विश्वविद्यालय सक्षम भइसकेको छ ।

प्रधानमन्त्री भट्टराईले विद्यार्थीहरूलाई भन्नुभयो – तपाईंहरूले शिक्षा पाएको चिकित्सा विधाले हरहमेसा उच्च गुणस्तर र सेवा खोजिरहेको हुन्छ । तपाईंहरूबाट अरूका लागि हमेसा समर्पित भई काम गर्ने र सधैं अत्याधुनिक ज्ञानबाट सुसज्जित भइरहनुपर्ने गुण र चरित्र समाजले खोजिरहेको हुन्छ । तपाईंहरूको पेसा चुनौतीले भरिएको छ । ती कठिन प्रकारका छन्, तर गर्न खोजे असम्भव पनि छैनन् । तपाईंहरूका अगाडि विश्व-प्रतिस्पर्धामा ठडिन सक्ने, मानवजातिको सेवा गर्न सक्ने र कठिन देखिने चुनौती र अवसर पनि छन् । यी चुनौती र अवसर राष्ट्रनिर्माणमा सहयोग हुने आधारशिला बन्न सक्ने उपाय पनि हुन् ।

प्रमुख अतिथि प्रा. रजता रजतानविनले भन्नुभयो – आजको विश्वव्यापी समाजमा विज्ञान र प्रविधिको विस्तारले एक स्थान र अर्को स्थानको दूरी घटाएको छ, मानव-मानवबीच अन्तर्सम्बन्ध विस्तार गरिरहेको छ र सूचनाको आदानप्रदानले चुनौती र अवसरहरू बढिरहेका छन्, तसर्थ कुनै पनि कार्य समान अवधारणाका साथ सम्पन्न गर्न व्यक्ति, समाज, विश्वविद्यालय र सरकार सक्षम भइरहेका छन् । यस्तो अवस्थामा स्नातकहरूले मानव जातिको हितमा लागेर हाम्रो समाजलाई सुधार्ने कार्यमा अग्रसर हुनुपर्दछ ।

उहाँले दक्षिण-पूर्वी एसिया द्रुत गतिमा आधुनिकीकरणतर्फ परिवर्तित भइरहेकाले अब प्राकृतिक र सांस्कृतिक स्रोतको प्रयोग र विस्तारमा आसियान राष्ट्रहरूको समान अवधारणा बनेर राजनीतिक स्थिरता कायम भई यो क्षेत्र समुन्नतितर्फ लम्किनेछ भन्दै काठमाडौं विश्वविद्यालयमा पाएको ज्ञान र सीप मानव जातिको उत्थानमा लगाउन र यहाँ आर्जेको ज्ञानले विश्वपरिवेशमा आएको परिवर्तनलाई आत्मसात गर्दै समाज, राष्ट्र र समग्र विश्वको मुहार फेर्न प्रेरणा मिलाउनु भन्ने कामना गर्नुभयो ।

समारोहमा स्वागत मन्तव्य व्यक्त गर्दै उपकुलपति डा. सुरेशराज शर्माले भन्नुभयो – विश्वका अविकसित र विकासोन्मुख देशहरूमा स्वास्थ्यसेवाको स्थिति अबै राम्रो हुन सकिरहेको छैन । मानवस्वास्थ्यको सुरक्षाका लागि आवश्यक वस्तुहरू कहीं अबै प्राप्त हुन सकिरहेका छैनन् भन्ने कहीं त्यस्ता वस्तुहरू नै विभिन्न कारणले हानिकारक हुँदै गएका छन् । जनसङ्ख्याको वृद्धिसँगै रोगहरू पनि थपिँदैछन् । विपन्नताका कारणले सामान्य रोगको उपचार गर्न नसक्नेहरूको समूह पनि छँदैछ । यातायात र सञ्चारजस्ता अत्यावश्यकिय सेवा नपुगेका ठाउँहरूमा स्वास्थ्यसेवामा सहज र सस्तो पहुँच पुऱ्याउने चुनौती युवा चिकित्सक र नर्सहरूको काँधमा आइपरेको छ ।

दीक्षित हुन लागेका स्नातकहरूलाई उहाँले आग्रह गर्नुभयो – तपाईंहरूले दिने स्वास्थ्यसेवालाई समुदायकेन्द्रित बनाइदिनोस् । मानवीय मूल्य-मान्यता, नैतिकता, पेसाप्रतिको इमानदारी र आफ्नो कर्तव्यलाई नभुलिदिनोस् । आर्थिक अभावकै कारण कसैलाई पनि स्वास्थ्योपचारबाट वञ्चित हुन नदिनोस् । आफ्नो पेसालाई आर्थिक लाभोन्मुख व्यवसायमुखी कम र सेवामुखी बढी बनाइदिनोस् । तपाईंहरूले पाउनुभएको ज्ञान र सीपबाट तपाईं र तपाईंहरूको परिवारले मात्र फाइदा नलिई रोगले छुटपटाएर पनि आर्थिक अभावका कारणले उपचार गर्न नपाइरहेका लाखौं-करोडौं रोगीहरूले समेत फाइदा लिन सकून् ।

उहाँले निजी क्षेत्रका मेडिकल कलेजले १० प्रतिशत विद्यार्थीलाई छात्रवृत्ति दिएर सरकारलाई सघाए पनि सरकारले चाहिँ त्यही अनुपातमा छात्रवृत्ति दिने नगर्नु, सरकारको सिफारिसमा छात्रवृत्ति दिई पढाएका डाक्टरहरूलाई सरकारले निश्चित अवधिसम्म मात्र पनि विपन्न वर्गको सेवामा उपलब्ध गराउन नसक्नु र सरकारी अस्पतालमा भएका महँगा उपकरणहरूको दुरुपयोग वा बेवास्ता गर्नेहरूलाई दण्ड दिने अवस्था आउन नसक्नु आश्चर्यको विषय भएको कुरा पनि बताउनुभयो ।

द्रष्टव्य : अठारौं दीक्षान्त समारोहको दोस्रो चरणको कार्यक्रम यही मङ्सिर २५ गते सम्पन्न हुने भएको छ ।

२. विश्वविद्यालयसभाको बैठक सम्पन्न :

दीक्षान्त समारोह सम्पन्न हुनुअघि काठमाडौं विश्वविद्यालयसभाको ६१ औं बैठक कुलपति एवं सम्माननीय प्रधानमन्त्री डा. बाबुराम भट्टराईको अध्यक्षतामा २०६९ कार्तिक २४ गते शुक्रबार (९ नोभेम्बर २०१२) का दिन चौकोटस्थित बेसिक मेडिकल साइन्सेज कम्प्लेक्समा सम्पन्न भयो । सहकुलपति तथा शिक्षामन्त्री दीनानाथ शर्माको पनि उपस्थिति रहेको उक्त बैठकबाट निम्नानुसार निर्णय भयो –

- (क) स्कुल अफ मेडिकल साइन्सेज अन्तर्गत स्नातक तहको MBBS तथा B.Sc. in Nursing तहमा उपाधिहरू प्रदान गर्न ग्रेस-लिस्ट स्वीकृत,
- (ख) विद्यार्थी प्रतिनिधि मनोनयनका लागि कार्यकारी परिषद्लाई अधिकार प्रत्यायोजन ।

३. सिफारिस समिति गठन :

उपकुलपति डा. सुरेशराज शर्माले आफ्नो छैटौं पटकको कार्यकालको अवधि समाप्त नहुँदै उहाँले २१ वर्षसम्म सम्हाल्दै आउनुभएको उपकुलपतिको कार्यभार अर्को पुस्ताको उपयुक्त व्यक्तिलाई हस्तान्तरण गरी आफूले संरक्षण समितिको आजीवन सदस्यको हैसियतले यथासम्भव विश्वविद्यालयको विकास र प्रवर्द्धनमा सहयोगको निरन्तरता दिने प्रतिबद्धतासहितको इच्छा प्रकट गर्नुभएकाले उपकुलपति नियुक्तिका लागि देहायबमोजिम सिफारिस समिति गठन गरियो –

शिक्षामन्त्री एवं सहकुलपति श्री दीनानाथ शर्मा : संयोजक
का. वि. संरक्षण समितिका अध्यक्ष श्री दमननाथ ढुङ्गाना : सदस्य
का. वि. सभाका सदस्य डा. लोकविक्रम थापा : सदस्य

४. प्राज्ञिक परिषद्को बैठक सम्पन्न :

काठमाडौं विश्वविद्यालयका उपकुलपति एवं प्राज्ञिक परिषद्का अध्यक्ष डा. सुरेशराज शर्माको अध्यक्षतामा २०६९ कार्तिक २० गते सोमबार काठमाडौं विश्वविद्यालयको हात्तीवन, ललितपुरस्थित नयाँ हातामा सम्पन्न प्राज्ञिक परिषद्को ७९ औं बैठकबाट निम्नबमोजिम गर्ने निर्णय भयो –

(क) स्कूल अफ मेडिकल साइन्सेज अन्तर्गत स्नातक तहको MBBS तथा B.Sc. in Nursing तहमा उपाधिहरू प्रदान गर्न ग्रेस-लिस्ट स्वीकृत गरी सभामा सिफारिस,

(ख) १८ औं दीक्षान्त समारोहमा पदक प्रदान गर्ने स्वीकृति ।

५. उपकुलपतिलाई रोटरी अवार्ड :

उपकुलपति डा. सुरेशराज शर्मालाई नेपालको प्राविधिक शिक्षाका क्षेत्रमा उत्कृष्ट योगदान पुऱ्याएवापत रु. १० लाख नगदसहित 'गोपाल – कमला राजभण्डारी रोटरी अवार्ड' प्रदान गरिने भएको छ । राष्ट्रपति डा. रामवरण यादवबाट आगामी मङ्सिर ५ गते राष्ट्रपति भवन शीतलनिवासमा आयोजित एक समारोहमा उक्त अवार्ड प्रदान गरिने कार्यक्रम राखिएको छ ।

६. पदाधिकारीहरूको तलब समायोजन बारे :

विश्वविद्यालयसभाबाट प्राप्त स्वीकृतिअनुसार उपकुलपति, रजिस्ट्रार, डिन तथा परीक्षा नियन्त्रक आदि पदाधिकारीहरूको तलबमानमा यही २०६९ श्रावणदेखि लागू हुने गरी समायोजन गरिएको छ । यस व्यवस्थाले गर्दा विश्वविद्यालयमा कार्यरत अधिकतम ग्रेड प्राप्त गरिसकेका प्रोफेसरभन्दा ग्रेड खाने स्थायी प्रोफेसरहरू डिन, परीक्षा नियन्त्रक, रजिस्ट्रार उपकुलपति जस्ता आवधिक पदमा नियुक्त हुँदा खाइपाइआएको ग्रेड रकम नपाई पदाधिकारीको तलबमान मात्र पाउनेछन् ।

७. परीक्षाफल प्रकाशित :

परीक्षा नियन्त्रण कार्यालयबाट निम्नबमोजिम परीक्षाको परीक्षाफल प्रकाशित गरिएको छ –

Ph. D (SoEd) 2007, 2008 Batch	Final
M. Phil in Education- 2008, 2009, 2010 Batch	Final
M. Ed. (ELT / Math Edu / Educational Management / EESD)	Final
B.Pharm	IV-I
BMS	I-II, II-II, III-II

अनुरोध :

काठमाडौं विश्वविद्यालयका सबै स्कुलहरूले आफ्नो र सम्बन्धनप्रदत्त कलेजहरूमा भएका गतिविधिहरू प्रत्येक महिनाको २५ गतेभित्र प्रकाशन समितिको ईमेल publication@ku.edu.np मा उपलब्ध गराई सहयोग गर्नुहुन अनुरोध गरिन्छ ।

काठमाडौं विश्वविद्यालय, धुलिखेलद्वारा आन्तरिक प्रयोजनका लागि प्रकाशित

प्रकाशन समिति

(श्री मुकुन्दप्रसाद उपाध्याय, श्री शेखरप्रसाद दुङ्गना, श्री वीरेन्द्रबहादुर लाखे, श्री खगेन्द्र आचार्य, श्री एकप्रसाद दुवाडी,
श्री हरि मञ्जुश्री तथा श्री बङ्गविजय शर्मा)